

कृषि, पशुपन्छी, भूमि व्यवस्था र सहकारी क्षेत्रको रूपान्तरण मार्गचित्र, २०७५ सार्वजनिकिकरण कार्यक्रमको लागि माननीय मन्त्री चक्रपाणि खनालज्यूको मन्तव्य

माननीय राज्यमन्त्रीज्यू

सचिवज्यूहरू,

विभिन्न विभागका प्रमुखज्यूहरू, सहसचिवज्यूहरू

सन्चारकर्मी मित्रहरू

अन्य उपस्थित कर्मचारीहरू

नयाँ संविधानको घोषणा र राजनीतिक संक्रमणकालको अन्त्यसँगै मुलुक आर्थिक समृद्धिको चरणमा प्रवेश गरेको छ । मुलुक हाल एकात्मक प्रणालीबाट संघात्मक प्रणालीको व्यवहारिक कार्यान्वयनमा प्रवेश गरिसकेको मात्र छैन, तीनै तहको निर्वाचन समेत सम्पन्न भइसकेको छ । यस अवसरमा नयाँ नेपाल निर्माणका लागि बलिदान दिने बीर शहीदहरू, बेपत्ता, घाइते योद्धाहरूप्रति हार्दिक श्रद्धा र सम्मान प्रकट गर्न चाहन्छु ।

निर्वाचनको परिणामले एकातिर स्थायी सरकारको निर्माण गरेको छ भने अर्को तिर सरकारप्रति जनताको विकास र समृद्धिको चाहनालाई बढाएको छ । यसले हामीलाई अवसर र चुनौती दुवै प्रदान गरेको छ । वर्तमान सरकारको मुलभूत प्राथमिकता सुशासन, आर्थिक समृद्धि र विकास नै हो । जसले गर्दा कृषि, पशुपन्छी, भूमि र सहकारी क्षेत्रको गुणात्मक विकासमा केन्द्रित हुने मार्ग प्रशस्त भएको छ । विगत १० वर्षको कृषि क्षेत्रको वृद्धि दरको विश्लेषण गर्दा करिब २ प्रतिशतको हाराहारीमा रहेको पाइन्छ । वृद्धि दर कुनै वर्ष ६ को हाराहारीमा समेत पुग्ने र कुनै वर्ष ०.१ प्रतिशतमा खुम्चिने परिदृष्यबाट कृषि विकासका क्षेत्रमा प्रभाव नगण्य रहेको र हाम्रा प्रयास भन्दा बाह्य तत्वहरू विशेषतः मौषमी प्रभाव ज्यादा रहेको स्पष्ट हुन आउँदछ । कृषि क्षेत्रको रूपान्तरणका लागि कुल ग्राहस्थ मूल्यमा योगदान प्रतिशतका हिसाबले घट्टै जाने र मूल्यको हिसाबमा बढ्दै जानुपर्ने विश्वव्यापी सिद्धान्त रहेको र हाम्रा तथ्याङ्कहरूले पनि त्यस्तै प्रवृत्ति देखाएका भएता पनि यसको दर निकै नै कम रहेकाले कृषि क्षेत्रको रूपान्तरणको गति समेत सुस्त रहेको देखिन्छ ।

कृषि क्षेत्रको उत्पादकत्व अत्यन्त न्यून हुँदा उत्पादनले आन्तरिक माग पूर्ति गर्न सकेको छैन । जसले गर्दा ठूलो परिमाणमा कृषिजन्य वस्तुहरूको आयात गर्नु परिरहेको छ । कृषि क्षेत्रमा संलग्न घर परिवारमा नै गरिबी अधिक रहेको अवस्था छ । सानो परिणामको भूमिमा परम्परागत रूपमा निर्वाहमूखी खेती, सरकारबाट सञ्चालन गरिएका कार्यमा अत्याधिक चुहावट र सहकारी क्षेत्रको अप्रभावकारिताको कारणबाट कृषि क्षेत्रले अपेक्षाकृत गति लिन सकिरहेको छैन । कृषि क्षेत्रमा परेको नकारात्मक असरलाई सम्बोधन गर्न भूमिको खण्डिकरण, घडेरीकरण र दोहोरो भू-स्वामित्वको स्थितिलाई निरूत्साहित गर्दै कृषि भूमिलाई उपयोगमा ल्याउन सकिएको छैन ।

जलवायु परिवर्तनले कृषि क्षेत्रमा पार्ने असरहरू र विभिन्न प्राकृतिक प्रकोपसँग जुध्नका लागि स्थानीयस्तरमै उपयुक्त कार्यक्रमहरू तर्जुमा र सन्चालन हुन सकेका छैनन । केन्द्रिकृत विकासका कार्यक्रमहरू सन्चालन हुदाँ ग्रामिण क्षेत्रहरूमा रोजगारीको अभावमा ठूलो संख्यामा युवा शक्ति विदेश पलायन भइरहेको अवस्था छ । मूलुकभित्रै उत्पादन हुन सक्ने कृषि उपज समेत ठूलो परिणाममा आयात गरिरहनु परेकोले व्यापार घाटा

भयावह रूपमा बढ्दै गइरहेको छ । वर्तमान अवस्थामा छोटो समयमा गरिबी न्यूनीकरण, ठूलो संख्यामा रोजगारी सिर्जना गर्न र व्यापार घाटा कम गर्न समेत भूमिको वितरण प्रणालीमा वैज्ञानिक सुधार गरी निजी, सहकारी र सामूहिक प्रणालीबाट कृषि तथा पशुपन्छी क्षेत्रको विकास र विस्तार गर्न अपरिहार्य भइसकेको छ । परम्परागत सुधारका सीमित प्रयासले मात्र यस क्षेत्रको विकास र विस्तार गरेर समयसापेक्ष गतिमा मुलुकलाई समृद्धितर्फ लैजान सकिने अवस्था देखिदैन ।

यद्यपि, यी समस्या र चुनौतीहरू बीच पनि हामी माझ अवसरका थाती छन् । नेपालको भौगोलिक विविधताले प्रदान गरेको कृषि तथा पशुपन्छी क्षेत्रमा तुलनात्मक लाभको सम्भावनालाई उपयोग गरी गतिशिल उत्पादन, वितरण र वजारीकरण प्रणालीलाई प्रभावकारी बनाइ निर्यात प्रवर्द्धन गर्न सकिने सम्भावना छ । कृषि क्षेत्रबाट निरन्तर पलायन हुँदै गइरहेको युवा जनशक्तिलाई विशेष योजना तथा कार्यक्रम मार्फत व्यवसायिक कृषिमा आकर्षित गर्न सकेमा कृषिजन्य उत्पादनमा व्यापक सुधार तथा ठूलो संख्यामा रोजगारीको सिर्जना गर्न सक्ने अवस्था छ । वैज्ञानिक भूमिसुधार र भूमिमा समतामूलक पहुँच कायमसँगै भूमिमा रहेका औपचारिक तथा अनौपचारिक विद्यमान समस्यालाई समाधान गरी कृषि उत्पादनका लागतहरूको उपलब्धता सुनिश्चित गर्नुका साथै कृषि क्षेत्रको व्यापक यान्त्रिकरणमार्फत हाल अति न्यून रहेको कृषिजन्य उपजको उत्पादन र उत्पादकत्वमा बृद्धि गरी दैनिक उपभोग्य कृषि वस्तुहरूको परनिर्भरता न्यून गर्न सकिने अवस्था छ ।

समग्र कृषि, पशुपन्छी, भूमि व्यवस्था र सहकारी क्षेत्रको नीतिगत एवं अन्य व्यवस्थापकीय, संरचनागत सुधारको साथै विद्यमान विधि, प्रकृत्यामा व्यापक रूपान्तरणसहितको सुधार आवश्यक छ । साथै कृषि र पशुपन्छी विकासको क्षेत्रमा उत्पादन र उत्पादकत्व बढाउन सार्वजनिक, निजी र सहकारी क्षेत्रको माध्यमबाट आधुनिकीकरण, यान्त्रिकरण र व्यवसायिकरण मार्फत आत्मनिर्भर अर्थतन्त्र निर्माण गर्नुको विकल्प छैन । यसै सन्दर्भमा मन्त्रालयले ५८ बुँदे भावी कार्यदिशा रूपान्तरणको मार्गचित्र तय गरेको छ ।

अब, मैले मन्त्रालयका विभिन्न क्षेत्रगत रूपमा सुधार गर्न पहिचान गरेका र आवश्यक देखेका मुख्य विषयहरूलाई तपाईं सन्चारकर्मी मित्रहरूको माझबाट आम जनसमुदायमा प्रतिवद्धता सहित प्रस्तुत गर्दछु । यसको सफल र प्रभावकारी कार्यान्वयनमा सहयोगका लागि सम्पूर्ण सरोकारवाला निकाय, प्रबुद्ध वर्ग, संस्था तथा आम नागरिकमा हार्दिक अपिल समेत गर्दछु ।

कृषि, पशुपन्छी, भूमि व्यवस्था र सहकारी क्षेत्रको रूपान्तरण मार्गचित्र, २०७५

क) कृषि तथा पशुपन्छी क्षेत्र

नीति तथा कानुनी सुधार

१. नेपालको संविधानमा प्रदत्त खाद्य अधिकार, खाद्य सुरक्षा र खाद्य सम्प्रभुताको सुनिश्चितताका लागि मुलुकको संघीय शासन संरचना अनुकूल हुने गरी आवश्यक नयाँ नीति तथा ऐनहरूको तर्जुमा गरिनेछ । पुराना नीति तथा कानूनहरूको समय सापेक्ष परिमार्जन गरिनेछ ।

२. संघीय सरकारबाट सञ्चालन भइरहेका प्रधानमन्त्री कृषि आधुनिकीकरण परियोजना लगायत कृषि, पशुपन्छी क्षेत्रबाट सञ्चालित अन्य परियोजना तथा कार्यक्रमका दस्तावेजहरूको समयानुकूल पुनःपरिभाषित गरी परिमार्जन गरिनेछ । प्रदेश र स्थानीय सरकारलाई नीति तथा कानून तर्जुमा गर्न क्षमता बृद्धिमा सहयोग गरिनेछ ।

३. कृषि, पशुपन्छी, भूमि व्यवस्था र सहकारी क्षेत्रमा कार्यान्वयनमा रहेका सफल नीति तथा कार्यक्रमहरूलाई निरन्तरता दिइनेछ । उत्कृष्ट परिणाम र लक्ष्य हासिल गर्न नसकेका नीति तथा कार्यक्रमहरूको पुनरावलोकन

गरी परिमार्जन वा खारेजसमेत गरिनेछ । साथै किसान आयोगलाई समयसापेक्ष बनाउन वर्तमान संरचना पुनर्गठन र कार्यदिश पुनरावलोकन गरिनेछ ।

अनुसन्धान, प्रविधि विकास र प्रसार

४. अन्तर्राष्ट्रिय बजारमा प्रतिस्पर्धा गर्न सक्ने सक्षम संस्थाको रूपमा कृषि अनुसन्धान परिषदको वर्तमान संरचनागत पक्षको समिक्षा गरी पुनर्गठन र कार्यदिश परिमार्जन गरिनेछ । गुणस्तरीय अध्ययन तथा अनुसन्धानलाई टेवा दिन कृषि अनुसन्धान परिषद (नार्क) लाई मानित विश्वविद्यालयको रूपमा विकास गरिनेछ ।

५. कृषि तथा पशुपन्छीजन्य उद्योगहरूको स्थापनामार्फत् आस्रित जनशक्तिलाई उद्योगतर्फ रूपान्तरित गर्दै कृषि पशुपन्छी मूल्य श्रृङ्खलामा काम गर्ने जनशक्तिहरूको पहिचान गरी क्षमता अभिवृद्धि कार्यक्रम सञ्चालन गरिनेछ । साथै कृषि र पशु सेवा, प्रसारको विद्यमान संरचनालाई पुनर्गठन गरी प्रदेश र स्थानीय तहको सहकार्य र आवश्यकता पहिचानका आधारमा कृषि ज्ञान केन्द्र, पशु अस्पताल तथा विज्ञ केन्द्रहरू स्थापना गरिनेछ ।

६. पशुपन्छीको उत्पादन तथा उत्पादकत्व वृद्धिका लागि हालको नक्ष सुधार अभियानलाई तीनै तहका सरकारको सहकार्यमा विस्तार गरिनेछ, प्रत्येक वर्ष कम्तिमा एक तिहाइका दरले कृत्रिम गर्भाधानको संख्यामा वृद्धि गरिनेछ । यो अभियानलाई सार्थक बनाउन संघीय, प्रादेशिक तथा स्थानीय तहबाट जनस्तरमा व्यापक सूचना प्रवाह गरी पाँच वर्षभित्र उन्नत उत्पादनशील गाईभैंसीको संख्या दोब्बर पुर्याइनेछ ।

७. केन्द्रीय तथ्याङ्क विभाग, प्रदेश र स्थानीय तहबीचको सहकार्यमा आगामी १ वर्षभित्र यथार्थपरक तथ्याङ्क संकलन गरी राष्ट्रिय कृषि तथा पशुपन्छी तथ्याङ्क व्यवस्थापन सूचना प्रणाली निर्माण गरिनेछ । संकलित तथ्याङ्कलाई नियमित रूपमा कृषि ज्ञान केन्द्र, पशु अस्पताल तथा विज्ञ केन्द्रहरूमार्फत् अद्यावधिक हुने व्यवस्था मिलाइनेछ ।

उत्पादन वृद्धि र बजारीकरण

८. कृषि उत्पादन सामग्रीको आपूर्ति व्यवस्थालाई सहज र सुलभ बनाई गुणस्तरीय रासायनिक मल समयमै उपलब्ध गराउन उद्योग, वाणिज्य तथा आपूर्ति मन्त्रालयको समन्वयमा निजी क्षेत्र र सहकारी क्षेत्र समेतको सहभागितामा सातवटै प्रदेशमा बफर स्टकको लागि कम्तीमा २५ हजार मेट्रिक टन क्षमताका भण्डारण गृहहरू स्थापना गरिनेछ । साथै स्थानीय तहसंगको समन्वयमा आवश्यकता अनुसार शीत भण्डार (हाई टेक्नोलोजीयुक्त), रस्टिक भण्डार (आलु भण्डारण), सेलार भण्डार (सुन्तला भण्डारण), शुन्य शक्ति भण्डार (माटोमुनी खनेर फलफूल र तरकारी राख्ने) जस्ता स्थानीय उत्पादनलाई सहयोग पुग्ने भण्डारण गृहहरू निर्माण गर्न प्रोत्साहित गरिनेछ ।

९. प्रमुख खाद्य वस्तुहरूमा परनिर्भरताको कारण मुलुकले व्यहोरिरहेको समस्यालाई दृष्टिगत गर्दै खाद्य सुरक्षाका रणनीतिक महत्वका बालीहरू, जस्तै: धान, मकै, गहुँमा आत्मनिर्भरता हासिल गर्न ठूला सिंचाई आयोजनाहरूको कमाण्ड क्षेत्रभित्र सघन कृषि विकास कार्यक्रम सञ्चालन गरिनेछ ।

१०. विगतमा अधिकांश मध्य पहाडी र उच्च पहाडी क्षेत्रको खाद्य तथा पोषण सुरक्षाको प्रमुख आधारको रूपमा रहेका तर हाल निकै कम खेती गरिने कोदो, जौ, उवा, फापर, चिनो, कागुनो, लट्टे आदि स्थानीय बालीहरूको प्रवर्द्धनका लागि आगामी वर्षदेखि 'रैथाने बाली प्रवर्द्धन कार्यक्रम' सञ्चालन गरिनेछ । साथै अर्गानिक खेतीलाई प्रोत्साहित गर्ने नीति अनुरूप शुरूमा कर्णाली प्रदेश र प्रदेश २ को लागि विशेष खाद्यान्न उत्पादन क्षेत्र सम्वन्धी गुरुयोजना तयार गरी कार्यान्वयन गरिनेछ ।

११. किसानहरूको आय-आर्जन बृद्धिमा प्रत्यक्ष सहयोग पुग्ने गरी मुलुकका उत्तर र दक्षिण १३ सडक करिडोरमा तरकारी, फलफूल र तुलनात्मक लाभ भएका बाली बस्तुहरूको सघन मूल्य श्रृङ्खला विकास कार्यक्रम सञ्चालन गरी तरकारी र फलफूलमा व्यवसायिकताको विकास गरिनेछ । साथै कृषि तथा पशुपन्छी क्षेत्रका सरकारी फार्महरूलाई सुदृढीकरण गरी वस्तु अनुसार केन्द्रीय स्रोत केन्द्रको रूपमा विकास गरिनेछ ।

१२. खेतीयोग्य जमिन खुम्चिँदै गएको सन्दर्भमा गुणस्तरीय तरकारीको बढ्दो आवश्यकता सम्बोधन गर्न शहरी र आसपासका क्षेत्रमा प्रि-सिजन तथा प्रोटेक्टेड प्रविधिबाट कौशी तरकारी खेती, पुष्प खेती लगायत हाइड्रोपोनिक प्रणालीमा आधारित शहरी खेती प्रवर्द्धन कार्यक्रम सञ्चालन गरिनेछ ।

१३. कृषि उपजहरूको उत्पादन र बजारीकरणका लागि कृषकहरूलाई उत्प्रेरित गर्न मुख्य-मुख्य कृषि उपजहरूको न्यूनतम समर्थन मूल्य तोक्ने व्यवस्था मिलाइनेछ । साथै आगामी ३ वर्षभित्र कृषिजन्य उपजहरू आलु, प्याज, खुर्सानी लगायत हरियो तरकारीमा आत्मनिर्भर बनाउन स्वदेशमै उत्पादन बृद्धि गरी विदेशबाट आयात गर्न नपर्ने वातावरण सिर्जना गरिनेछ ।

१४. कृषिजन्य उद्योग विस्तार र व्यवसायीकरणलाई टेवा पुग्ने गरी उच्च मूल्य वस्तु उत्पादनको लागि प्रदेश १-चिया, अलैची, प्रदेश ५-कफी, कर्णाली प्रदेश-जडीबुटीबाट निर्मित सुगन्धित तेल र प्रदेश ७ - जैतुनको तेल उत्पादन पकेट क्षेत्रको सम्भाव्यता अध्ययन कार्य अगाडि बढाइनेछ । त्यस्ता उत्पादनहरूको निर्यातमा जोड दिइनेछ ।

१५. कृषि उपजको व्यवस्थित भण्डारणका लागि ७ वटै प्रदेशमा सार्वजनिक निजी सहकारी क्षेत्रको सहभागितामा कम्तिमा १ लाख मेट्रिक टन क्षमताका ठूला गोदाम घर स्थापना गरिनेछ । साथै साना किसानहरूको उत्पादन एवं बजारीकरणलाई टेवा पुऱ्याउन स्थानीय तहमा सामुदायिक अन्न तथा बीउ बैंकको स्थापना गर्न प्रोत्साहन गरिनेछ ।

१६. आगामी ३ वर्षभित्र हरेक प्रदेश तथा स्थानीय तहमा कोल्ड स्टोर, प्राङ्गारिक प्रमाणिकरण प्रयोगशाला, कृषि उपजहरूको प्रशोधन, प्याकेजिङ्ग, क्यानिङ्ग, ग्रेडिङ्ग केन्द्रहरू लगायतका सम्पूर्ण पूर्वाधार तथा सूचना प्रणाली सहितको एकीकृत कृषि बजार स्थापना गरी सञ्चालनमा ल्याइनेछ ।

१७. कृषि उपजहरूको उपभोक्ता मूल्यको उचित हिस्सा कृषक वा उत्पादकहरूले प्राप्त गर्ने गरी बिचौलियाहरू प्रतिस्थापन गर्न कालिमाटी बजार लगायत मुलुकका विभिन्न ठूला बजारहरूमा कम्तिमा २५ प्रतिशत बिक्री स्टलहरू उत्पादक सहकारीहरूलाई उपलब्ध गराउने व्यवस्था मिलाइनेछ । कृषि उपजहरूको मूल्य निर्धारण गरी उचित मूल्यमा खरिद बिक्रीका लागि उपयुक्त स्थानहरूमा कृषि उपजका लिलाम बढावढ (अक्सन) केन्द्रहरू स्थापना गरिनेछ ।

१८. भूगोल सुहाउँदो कृषि यान्त्रिकरणलाई प्रवर्द्धन गर्न स्वदेशमै कृषि यन्त्रहरूको विकास र विस्तारका लागि वीरगञ्ज कृषि औजार कारखानाको संरचनालाई समय सापेक्ष परिवर्तन गरी सञ्चालनमा ल्याउन पहल गरिनेछ । साथै कृषियन्त्र, उपकरण र औजारहरूको आयातमा भन्सार महसुल छुट प्रदान गर्न आवश्यक पहल गरिनेछ ।

१९. सबै स्थानीय तहको माटोको उर्वराशक्ति नक्सा तयार गरिनेछ । सोहीअनुसार कृषकहरूको माटो परीक्षण गरी माटो स्वास्थ्य पत्र बितरण गरिनेछ । माटोको उर्वराशक्ति स्तरोन्नतिका लागि एकीकृत खाद्यतत्व व्यवस्थापन तथा गोठमल सुधार कार्यक्रमलाई अभियानका रूपमा सञ्चालन गरिनेछ ।

२०.स्थानीय तहहरूलाई नमूना प्राङ्गारिक नगर-गाउँपालिका, नमूना कृषि पर्यटन नगर-गाउँपालिकाको रूपमा विकास गरी निजी तथा सहकारी क्षेत्रको साझेदारीमा भिजिट ग्रीन भिलेज कार्यक्रम सञ्चालन गरिनेछ । स्थानीय तहमा विशेष कृषि कार्यक्रम अन्तर्गत एक क्षेत्र, एक बाली, एक जात अवधारणा अन्तर्गत कृषि उत्पादन कार्यक्रमहरू सञ्चालन गरिनेछ ।

२१.देशमा दूध उत्पादनका सम्भाव्य पकेट क्षेत्र पहिचान गरी हाल दूधको राष्ट्रिय ग्रिडमा नसमेटिएका क्षेत्रलाई दुग्ध विकास संस्थान तथा निजी डेरीहरूको सहकार्यमा राष्ट्रिय ग्रिडमा समावेश गरिनेछ । आगामी दुई वर्षभित्र प्रदेश ५, ६ र ७ बाट हालको दुध संकलनलाई दोब्बर बनाइनेछ । साथै वर्षेनी करिब पाँच लाख भेडा बाखा मासुको लागि भारत लगायतका मुलुकबाट आयात भइरहेको सन्दर्भमा देशभित्र उत्पादन वृद्धि गरी आयातमा पाँच वर्षभित्र ७५ प्रतिशतले कमी ल्याइनेछ ।

२२.पशुपालन क्षेत्रको प्रमुख चुनौतीका रूपमा रहेको पि.पि.आर. र खोरेत रोग नियन्त्रण अभियानलाई थप विस्तार गरी तीन वर्षभित्र हालको प्रकोपको दरलाई १० प्रतिशतमा सीमित गरिनेछ । साथै प्रत्येक वर्ष करिब एक सय नेपालीले रेविज रोगका कारण ज्यान गुमाइरहेको अवस्थालाई मध्यनजर गर्दै रेविज रोग नियन्त्रणलाई प्रभावकारी रूपमा सञ्चालन गरी २ वर्ष भित्रमा कुकुर, बिरालोको टोकाइबाट मानिसमा हुने रेविज रोगको संख्यामा दुई तिहाइले कमी ल्याइनेछ ।

२३.कुखुराको दानामा प्रयोग हुने मकै, भटमास लगायतका कच्चा पदार्थ ७० प्रतिशत आयात भइरहेको वर्तमान अवस्थालाई सम्बोधन गर्न प्रदेश तथा स्थानीय तहसँग सहकार्य गरी दानाको लागि उपयुक्त मकै भटमास लगायतका बालीको सघन खेती कार्यक्रम सञ्चालन गरी पाँच वर्षभित्र यस्तो आयातलाई कम्तीमा एक तिहाइले कम गरिनेछ ।

२४.सामूहिक खेतीको माध्यमबाट कृषि तथा पशुजन्य बस्तुहरूको उत्पादकत्व वृद्धि गरी आत्मनिर्भरता तर्फ उन्मुख गराउन र साना किसानको आयआर्जनमा प्रत्यक्ष सहयोग पुग्ने गरी सबै प्रदेशमा एकीकृत सामुदायिक नमुना आधुनिक कृषि फार्महरू स्थापना गरिनेछ । पहिलो चरणमा कार्यविधि समेत निर्माण गरी कर्णाली प्रदेशमा पाइलटिङ्गको रूपमा प्रारम्भ गरिनेछ ।

सामाजिक सुरक्षा तथा रोजगार बृद्धि

२५.स्वदेशमा नै रोजगारी सिर्जना गरी युवा जनशक्तिको विदेश पलायन रोक्न, विदेशबाट कृषि सम्बन्धी ज्ञान, सीप र पूँजीसहित फर्केका युवाहरूलाई व्यवसायिक कृषि पेशामा आवद्ध गर्न कृषिमा युवा विशेष कार्यक्रम सञ्चालन गरिने छ । जसअन्तर्गत एकल तथा सामूहिक रूपमा कृषि व्यवसाय सञ्चालन गर्न ईच्छुक युवाहरूको अभिलेख सूची तयार गरी व्यवसायिक योजनाका साथै प्रतिफलमा आधारित ७० प्रतिशतसम्म अनुदान प्रवाह गरिनेछ ।

२६.प्राकृतिक प्रकोप, रोगव्याधी वा दुर्घटनाबाट कृषि, पशुन्ध्री व्यवसायमा हुने क्षतिलाई परिपूर्ति गर्न, ऋण तथा अनुदान प्राप्त गर्न कृषि पशुपन्ध्री बीमालाई किसानमूखी बनाई कार्यान्वयनका लागि अभियानका रूपमा अघि बढाइनेछ ।

२७.आगामी २ वर्षभित्र उत्पादन र स्रोतको आधारमा किसानको बर्गिकरण गरी किसान परिचयपत्र बितरण गरिनेछ । साथै बर्गिकृत न्यून आय भएका तथा सिमान्तकृत किसानहरूलाई लक्षित गरी योगदानमा आधारित किसान पेन्सन योजना लागु गरिनेछ ।

२८.शहद, बेपत्ता, द्वन्दपीडित परिवार तथा एकल महलालाई लक्षित गरी कृषि पशुजन्य वस्तुहरूको व्यवसायिक उत्पादन मार्फत उनीहरूको आयआर्जनमा बृद्धि गर्न सहूलियत ऋण तथा पुँजीगत अनुदान सहितको विशेष लक्षित कार्यक्रम सञ्चालन गरिनेछ ।

२९.उत्पादन, बजारीकरण र पूर्वाधार निर्माणमा दिइने पुँजीगत अनुदान, ब्याज अनुदान, सहूलियत ऋण प्रवाहका कार्यक्रमबाट वास्तविक किसानहरू लाभान्वित हुन सक्ने गरी अनुदानको विधमान व्यवस्थामा पुनरावलोकन गरिने छ ।

खाद्य स्वच्छता र गुणस्तर प्रवर्द्धन

३०.निर्यातयोग्य कृषि उपज वस्तुहरूको गुणस्तरीयता प्रवर्द्धन गर्न एग्रीडिटेड प्रयोगशाला स्थापना गरी प्रमाणीकरण सेवालालाई सुदृढ गरिनेछ । यस्ता उपजहरूको ब्राण्डिङ्ग ट्रेडमार्क र भौगोलिक संकेतहरू विकास गर्दै लगिनेछ ।

३१.सबै भन्सार विन्दुहरूमा क्वारेन्टाइन फस्टको नीतिअनुरूप कृषिजन्य उपजहरूको आयात निर्यात नियमनका लागि आधुनिक प्रविधियुक्त प्रयोगशाला सहितको क्वारेन्टाइन सेवालालाई स्तरोन्नति गरिनेछ । कृषि उपजहरूमा क्वारेन्टाइन जाँचपास पश्चात् मात्र भन्सार जाँचमा जाने कार्यलाई कडाइका साथ लागू गरिनेछ ।

३२.विषादीहरूको असन्तुलित, अनियन्त्रित प्रयोग तथा त्यस्ता उत्पादित वस्तुहरूको उपभोगले जनस्वास्थ्य र पर्यावरणमा गम्भीर असर पार्ने हुनाले यसको नियन्त्रण गर्न ठोस योजना निर्माण गरी कार्यान्वयनमा ल्याइनेछ । द्रुततर विषादी विश्लेषण र जैविक अवशेष विश्लेषणलाई सबै प्रादेशिक बजार र प्रमुख नाकाहरूमा स्थापना गरी सञ्चालन गरिनेछ । साथै पशु औषधी हर्मोनको अवशेष विश्लेषण गरी नियमन कार्यलाई सुदृढ बनाइनेछ ।

३३.उपभोक्तालाई गुणस्तरीय पशुपन्छीजन्य उत्पादन उपलब्धता सुनिश्चित गर्न संघीय स्तरमा मापदण्ड निर्धारण गरी तीनै तहका सरकारको समन्वयमा आगामी आर्थिक वर्षदेखि उपत्यका लगायतका शहरी क्षेत्रबाट शुरू गरी क्रमशः देशका सबै क्षेत्रमा बिस्तार हुने गरी स्वस्थताको प्रमाणपत्र जारी गर्ने व्यवस्था गरिनेछ ।

३४.प्रदेश र स्थानीय तहसंगको समन्वय र सार्वजनिक, निजी तथा सहकारी क्षेत्रको साझेदारीमा ७ वटा प्रदेशमा प्रतिदिन कम्तीमा ५० मेट्रिक टन उत्पादन क्षमता भएका उच्च प्रोसेसिङ्ग पूर्वाधारसहितको पशु बधशाला (सलटर हाउस) निर्माण गरिनेछ ।

३५.इजाजत पत्र नै नलिई सञ्चालनमा रहेका पशुपन्छीजन्य उत्पादन र बिक्रि बितरण गर्ने पसलहरूलाई निश्चित समयवाधि तोकौ कानुनको दायरामा ल्याई वस्तु वा सेवाको गुणस्तर नियमनलाई व्यवस्थित गरिनेछ ।

ख) भूमि व्यवस्था क्षेत्र

३६.खेतीयोग्य उर्वर जमिन गैरकृषि क्षेत्रमा प्रयोग भइरहेको वर्तमान सन्दर्भमा जग्गालाई कृषि बसोवास, औद्योगिक लगायतका क्षेत्रमा बर्गिकृत गरी कृषियोग्य जमिनलाई व्यवसायिक प्लटिङ्ग र बाँझो राख्न नपाउने व्यवस्था गर्न आगामी ६ महिनाभित्र भूमि नीति र भू-उपयोग ऐन तर्जुमा गरी कार्यान्वयनमा ल्याइनेछ । कानुन तर्जुमा र कार्यान्वयनका लागि उच्च स्तरीय विज्ञ समूह गठन गरी आवश्यक सुझाव र सहयोग लिइनेछ ।

३७.जग्गाधनी र मोहीबीच भूमिमा रहेको दोहोरो स्वामित्व सम्बन्धी समस्या हल गर्न मन्त्रालयमा मोहीयानी समस्या समाधान इकाई स्थापना गरी आगामी १ वर्षभित्र 'मोही प्रथा' पूर्णतः अन्त्य गरिनेछ । साथै

जनयुद्धको समयमा तत्कालीन ने.क.पा. माओवादी पक्षबाट किनबेच गराइएका जग्गाहरूको एकीकृत तथ्याङ्क संकलन गरी स्थायी समाधानको लागि आवश्यक नीतिगत व्यवस्था गरिनेछ ।

३८.नेपालसँग सीमा जोडिएका छिमेकी मुलुकसँगको डिजिटल सीमा नापी अद्यावधिक गर्ने कार्यलाई उच्च प्राथमिकता दिइनेछ । अन्तरदेशीय भूमिको वैज्ञानिक नापी गर्न स्याटेलाइट, हवाई तथा स्थलगत विधिबाट भूमिको नापी कार्य परियोजना अगाडि बढाइनेछ ।

३९.आफै खेती गर्न नचाहने जग्गाधनीले खेतीयोग्य जग्गा लिजमा दिन सक्ने र जग्गा नभएका वा कम भएका कृषकका लागि चक्लावन्दी भूमि करारमा लिई व्यवसायिक कृषि खेती गर्ने प्रणालीको विकास गर्न आगामी २ वर्षभित्र किसान भूमि बैंक स्थापना गर्ने उद्देश्यले प्रदेश तथा स्थानीय तहको समन्वय, सहकार्य र सरोकारवालासंगको समेत परामर्शमा उपयुक्त निर्णय गरिनेछ ।

४०.मालपोत र नापी कार्यालयहरूमा सेवाग्राहीले सेवा लिन जाँदा बिचौलियाहरूबाट ठगिने क्रियाकलापको अन्त्य गर्न आगामी ६ महिनाभित्र जनताको प्रत्यक्ष सरोकार रहने विषय नापी किक्ताकाँट, जग्गा दर्ता, खरिदबिक्री, नामसारी, अंशबण्डाजस्ता कार्यको फारम र प्रक्रिया सरलीकरण गरी कार्यालयहरूमा सिधै सेवाग्राहीले निवेदन दिनसक्ने प्रणालीको विकास गरिनेछ । साथै जग्गा प्रशासन सम्बन्धि राजश्वलाई विद्युतीय भुक्तानी प्रणालीबाटकारोबार हुने व्यवस्था गरिनेछ ।

४१.मालपोत तथा नापी कार्यालयमा आधारभुत प्रविधिमैत्री पूर्वाधार निर्माण तथा स्रोतसाधनको व्यवस्था गरी सेवाग्राहीमैत्री वातावरण तयार गरिनेछ । साथै सेवाग्राहीको भीड र धेरै कारोबार हुने मालपोत तथा नापी कार्यालयमा डिजिटल टोकन प्रणाली लागु गरिनेछ ।

४२.भूमि नापी सम्बन्धि साविकका लिखत, श्रेस्ता, फाँटबारी र अनुसूचिलगायत अन्य कागजातहरू डिजिटलमा अद्यावधिक गरी भूमि र नापी कार्यालयबाट सम्पादन हुँदै आएका कामहरू नाप नक्सा तथा श्रेस्तासहितको भरपर्दो अभिलेखाङ्कन गरी प्रदेश र स्थानीय तहमा हस्तान्तरण गरिनेछ ।

४३.राज्यको वैधानिक प्रणालीमा दर्ता नरहेका, अव्यवस्थित रूपमा बसोबास वा जग्गा उपभोग भइरहेका वा अनौपचारिक रूपमा आवाद, कमोद भइरहेका भू-सम्बन्धलाई व्यवस्थित गर्न र भूमिसम्बन्धि समस्या समाधान गर्न उच्च स्तरीय भूमि आयोग गठन गरिनेछ ।

४४.जग्गाको कारोबार रहेको मूल्याङ्कन सम्बन्धी विविधतालाई सुधार गरी वैज्ञानिक, व्यावहारिक र वास्तविक मूल्यांकन प्रणाली लागु गर्न आवश्यक व्यवस्था गरिनेछ ।

४५.राष्ट्रिय गौरवको विषय र आम नेपालको पहिचान विश्वको सर्वोच्च शिखर सगरमाथाको स्वदेशी पूँजी र जनशक्तिबाट २ वर्षभित्र वैज्ञानिक उचाई मापन गरी सार्वजनिक गरिनेछ ।

४६.भूमिमा महिलाको हालको २५.७ प्रतिशत स्वामित्वलाई ५० प्रतिशतसम्म उल्लेखीय रूपमा वृद्धि गर्न महिलाको एकल नाममा वा पति पत्नी दुवैको संयुक्त नाममा जग्गा रजिष्ट्रेशन गर्दा हुने राजश्व छुटको विद्यमान व्यवस्थालाई पुनरावलोकन गरी ४० प्रतिशतसम्म पुऱ्याउन आवश्यक पहल गरिनेछ । साथै महिलाको नाममा भू-स्वामित्व रहेको परिवारलाई राज्यबाट वितरण हुने सेवामा विशेष सहूलियत प्रदान गर्न आवश्यक पहल गरिनेछ ।

४७.मुक्त कर्मैया र हलियाको समस्यालाई पूर्ण प्राथमिकता दिई आगामी आ.व.भित्र मुक्त कर्मैया र मुक्त हलियाको पुनःस्थापना गर्ने कार्य सम्पन्न गरिनेछ ।

ग) सहकारी क्षेत्र

४८.सहकारी क्षेत्रमा सम्पत्ति शुद्धिकरण सम्बन्धि विषयलाई लागु र नियमन गर्न सम्पत्ति शुद्धिकरण निर्देशन, २०७४ को प्रभावकारी कार्यान्वयन गरिनेछ । साथै रु. ५० करोड भन्दा बढी बचत परिचालन गर्ने सहकारी संस्थाहरूको सघन अनुगमन तथा वित्तीय विश्लेषण गर्न विशेष संयन्त्रको निर्माण गरिनेछ ।

४९.आगामी १ वर्षभित्र उद्योग वाणिज्य तथा आपूर्ति मन्त्रालयसँग समन्वय गरी प्रदेश नं. ३ को वीरगञ्ज चिनी कारखाना र प्रदेश नं. ५ को लुम्बिनी चिनी कारखानालाई सहकारी मोडेलमा ल्याउन विशेष पहल गरिनेछ । साथै प्रदेश नं. ७ मा सहकारी चिनी उद्योग स्थापना गर्ने कार्य प्रारम्भ गरिनेछ ।

५०.गरीब घर पहिचान भएका २६ जिल्ला (रूकुम पूर्व समेत) का ३ लाख ९१ हजार ८३१ घर परिवारलाई आगामी ६ महिनाभित्र परिचयपत्र वितरणको कार्य प्रारम्भ गरिने र बाँकी ५१ जिल्लाहरूमा गरीब घर परिवार पहिचान गरी २ वर्षभित्र परिचयपत्र वितरणको कार्य थालनी गरिनेछ । साथै यस्ता परिवारलाई आत्मनिर्भर र व्यवसायी बनाउन आवश्यकतामा आधारित ऋण ब्याज अनुदान र किसान शिक्षाका विशेष प्याकेजहरू ल्याइनेछ ।

५१.सहकारी उद्योगको प्रवर्द्धन गर्न ७ वटै प्रदेशमा प्रदेशस्तरीय औद्योगिक ग्रामको स्थापना गरिनेछ । पहिलो चरणमा सहकारी उद्योग विकास र प्रवर्द्धन हुन सक्ने कम्तिमा २ प्रदेशहरू छनौट गरी कार्य प्रारम्भ गरिनेछ ।

घ) सुशासन प्रवर्द्धन, अनुगमन र मूल्याङ्कन

५२.कृषि क्षेत्रको समग्र पक्षको सुधार र भावी कार्यदिशाबारे दीर्घकालीन रणनीति, योजना निर्माणमा सहयोग पुग्ने गरी आगामी ६ महिनाभित्र संघीय स्तरमा उच्चस्तरीय विज्ञ सम्मेलन आयोजना गरिनेछ ।

५३.मन्त्रालयसँग सम्बन्धित सूचनाको प्रभावकारी प्रवाहको लागि मन्त्रालयमा मिडिया सेन्टरको स्थापना गरी समय सापेक्ष प्रविधिको प्रयोगमा जोड दिइनेछ ।

५४.मन्त्रालय अन्तर्गतका संघीय परियोजना तथा कार्यक्रमलाई नतिजामुखी बनाउन व्यवस्थित अनुगमनको कार्यढाँचा विकास गरी प्रभावकारी अनुगमन गरिनेछ । कुनै पनि आयोजनाको लक्ष्यअनुसार प्रतिफल हासिल नभएमा सम्बन्धित जिम्मेवार निकाय वा प्रमुखलाई जवाफदेही गराउने पद्धतिको विकास गरिनेछ ।

५५.विभागीय प्रमुख, परियोजना प्रमुख र कार्यालय प्रमुखसँग संगठनको लक्ष्य, उद्देश्य र तोकिएको कार्यसँग परिणामलाई जोडी कार्य सम्पादन करार गर्ने व्यवस्था मिलाइनेछ । सोही आधारमा कर्मचारीहरूको बृत्ति विकासका अवसरहरूको मूल्याङ्कन हुने प्रणालीको विकास गरिनेछ ।

५६.मन्त्रालय अन्तर्गतका कर्मचारीहरूको सरुवालालाई व्यवस्थित र पारदर्शी बनाउन ६ महिनाभित्र नयाँ सरुवा मापदण्ड बनाई कार्यान्वयन गरिनेछ । त्यस्तै मन्त्रालय र अन्तर्गतका कर्मचारीहरूलाई समय सापेक्ष क्षमता अभिवृद्धिका कार्यक्रमहरू संचालन गरिनेछ ।

५७.मन्त्रालयसँग सम्बन्धित जनगुनासाहरूको सुनुवाई र व्यवस्थापनका लागि आगामी ६ महिनाभित्र मन्त्रालयमा टोल फ्रि नम्बरसहितको गुनासो सुनुवाई डेक्स स्थापना गरी सञ्चालन गरिनेछ ।

५८.लक्ष्य अनुरूप प्रतिफल प्राप्तिको लागि तत्कालीन, मध्यकालीन र दीर्घकालीन स्वरूपमा कार्ययोजना र क्रियाकलापहरू निर्माण गरी कार्यान्वयन गरिनेछ । साथै मार्गचित्रको परिणाममुखी कार्यान्वयनका लागि देहायबमोजिमको उच्च स्तरीय निर्देशक समिति र मार्गचित्र कार्यान्वयन, अनुगमन तथा सहजीकरण समितिको व्यवस्था गरिनेछ ।

क) उच्चस्तरीय निर्देशक समिति

माननीय मन्त्री कृषि, भूमि व्यवस्था तथा सहकारी	- अध्यक्ष
माननीय राज्य मन्त्री, कृषि, भूमि व्यवस्था तथा सहकारी	- सदस्य
सचिव, भूमि व्यवस्था तथा सहकारी क्षेत्र	- सदस्य
सचिव, कृषि विकास क्षेत्र	- सदस्य
सचिव, पशुपंछी विकास क्षेत्र	- सदस्य
प्रमुख, योजना तथा विकास सहायता समन्वय महाशाखा, मन्त्रालय	- सदस्य सचिव

ख) मार्गचित्र कार्यान्वयन, अनुगमन तथा सहजीकरण समिति

माननीय राज्य मन्त्री, कृषि, भूमि व्यवस्था तथा सहकारी	- अध्यक्ष
सचिव, भूमि व्यवस्था तथा सहकारी क्षेत्र	- सदस्य
सचिव, कृषि विकास क्षेत्र	- सदस्य
सचिव, पशुपंछी विकास क्षेत्र	- सदस्य
मन्त्रालय अन्तर्गतका सबै महाशाखा प्रमुखहरू	- सदस्य
सबै विभागीय प्रमुखहरू	- सदस्य
मन्त्रालय अन्तर्गत सबै परियोजना प्रमुखहरू	- सदस्य
प्रमुख, योजना तथा विकास सहायता समन्वय महाशाखा, मन्त्रालय	- सदस्य सचिव